

ಕರ್ನಾಟಕ ಬರ ಪರಿಹಾರ ನಿಧಿ ಅಧಿನಿಯಮ, 1963

(ಕರ್ನಾಟಕ ರಾಜ್ಯಪತ್ರ, ಗುರುವಾರ ಜೂನ್ 22, 2006, ಭಾಗ - IVಎ ಯಲ್ಲಿ 1048 ರಿಂದ 1051ರ ವರೆಗಿನ ಪುಟಗಳಲ್ಲಿ ಪ್ರಕಟವಾಗಿದೆ.
ಪ್ರಕರಣಗಳ ಅನುಕ್ರಮಣಿಕೆ

ಪ್ರಕರಣಗಳು

1. ಚಿಕ್ಕ ಹೆಸರು, ವ್ಯಾಪ್ತಿ ಮತ್ತು ಪ್ರಾರಂಭ
2. ವ್ಯಾಖ್ಯೆಗಳು
3. ಕರ್ನಾಟಕ ಬರ ಪರಿಹಾರ ನಿಧಿಯ ಸ್ಥಾಪನೆ
4. ನಿಧಿಯನ್ನು ಬಳಸಬಹುದಾದ ಉದ್ದೇಶ
5. ಅಗತ್ಯವಿಲ್ಲದ ಮೊತ್ತಗಳ ಹೂಡಿಕೆ ಮತ್ತು ಮರು ಹೂಡಿಕೆಗಳು
6. ನಿಧಿಯ ಲೆಕ್ಕಪತ್ರಗಳು ಮತ್ತು ನಿಧಿಯಲ್ಲಿ ಕೊರತೆಯನ್ನು ತುಂಬಿಕೊಡುವುದು
7. ನಿಯಮ ರಚನಾಧಿಕಾರ.

ಉದ್ದೇಶಗಳು ಮತ್ತು ಕಾರಣಗಳ ಹೇಳಿಕೆ

1963 ರ ಅಧಿನಿಯಮ 32.- ಅನಾವೃಷ್ಟಿ, ಪ್ರವಾಹ, ಬೆಂಕಿ ಮತ್ತು ಇತರ ಪ್ರಾಕೃತಿಕ ವಿಕೋಪಗಳಿಂದ ಉಂಟಾಗುವ ಬರ ಅಥವಾ ಸಂಕಷ್ಟಗಳ ಸಂದರ್ಭಗಳಲ್ಲಿ ವೆಚ್ಚಗಳನ್ನು ಭರಿಸುವುದಕ್ಕಾಗಿ, ಹಿಂದಿನ ಮದರಾಸು, ಬಾಂಬೆ, ಹೈದರಾಬಾದ್ ಮತ್ತು ಮೈಸೂರು ರಾಜ್ಯಗಳಲ್ಲಿ ಬರ ಪರಿಹಾರ ನಿಧಿಯನ್ನು ಸ್ಥಾಪಿಸಲಾಗಿತ್ತು. ಹಿಂದಿನ ಕೊಡಗು ಜಿಲ್ಲೆಯಲ್ಲಿ ಯಾವುದೇ ಅಂಥ ನಿಧಿ ಇರಲಿಲ್ಲ. ಬಾಂಬೆ ಮತ್ತು ಮದರಾಸು ರಾಜ್ಯಗಳಲ್ಲಿ ಬರ ಪರಿಹಾರ ನಿಧಿಯನ್ನು, ಕ್ರಮವಾಗಿ, ಬಾಂಬೆ ಬರ ಪರಿಹಾರ ಅಧಿನಿಯಮ, 1936 ಮತ್ತು ಮದರಾಸು ಬರ ಪರಿಹಾರ ಅಧಿನಿಯಮ, 1936ರ ಮೇರೆಗೆ ಸ್ಥಾಪಿಸಲಾಗಿತ್ತು. ಹಿಂದಿನ ಹೈದರಾಬಾದ್ ರಾಜ್ಯದ ನಿಧಿಯನ್ನು ನಿಜಾಮನ ಫರ್ಮಾನು ಮೂಲಕ ಸ್ಥಾಪಿಸಲಾಗಿದ್ದರೆ, ಹಿಂದಿನ ಮೈಸೂರು ರಾಜ್ಯದಲ್ಲಿ ಸರ್ಕಾರದ ಕಾರ್ಯಾಂಗ ಆದೇಶದ ಮೂಲಕ ಸ್ಥಾಪಿಸಲಾಗಿತ್ತು. ರಾಜ್ಯಗಳ ಪುನಾರಚನೆಯ ತರುವಾಯ, 31.10.1956 ರಲ್ಲಿದ್ದಂತೆ ಈ ನಿಧಿಗಳ ಜಮೆಯಲ್ಲಿದ್ದ ಬಾಕಿಗಳನ್ನು ರಾಜ್ಯಗಳ ಪುನಾರಚನೆ ಅಧಿನಿಯಮ, 1956 ರ ಉಪಬಂಧಗಳಿಗನುಸಾರವಾಗಿ ನಗದು ಅಥವಾ ಸರ್ಕಾರಿ ಭದ್ರತೆಗಳಲ್ಲಿ ಹೊಸ ಮೈಸೂರು ರಾಜ್ಯಕ್ಕೆ ಹಂಚಲಾಯಿತು. ಎರಡನೇ ಹಣಕಾಸು ಆಯೋಗವೂ ಸಹಾ ಈ ಉದ್ದೇಶಗಳಿಗಾಗಿ ಪ್ರತ್ಯೇಕವಾದ ನಿಧಿಗಳನ್ನು ಸ್ಥಾಪಿಸುವಂತೆ ರಾಜ್ಯ ಸರ್ಕಾರಗಳಿಗೆ ಸಲಹೆ ನೀಡಿತು. ಆದ್ದರಿಂದ, ಹೊಸ ಮೈಸೂರು ರಾಜ್ಯದಲ್ಲಿ ಶಾಸನದ ಮೂಲಕ ಬರ ಪರಿಹಾರ ನಿಧಿಯನ್ನು ಸ್ಥಾಪಿಸುವುದು ಅಗತ್ಯವೆಂದು ಪರಿಗಣಿಸಲಾಯಿತು.

ಆದ್ದರಿಂದ ಈ ವಿಧೇಯಕ.

(ಅಧಿಸೂಚನೆ ಸಂಖ್ಯೆ 4316 ವಿ.ಸ. ದಿನಾಂಕ 16ನೇ ಜೂನ್ 1962 ರಿಂದ ಪಡೆಯಲಾಗಿದೆ.)

1963 ರ '[ಕರ್ನಾಟಕ ಅಧಿನಿಯಮ]' ಸಂಖ್ಯೆ 32

(1963ರ ನವೆಂಬರ್ ಏಳನೇ ದಿನಾಂಕದಂದು '[ಕರ್ನಾಟಕ ರಾಜ್ಯಪತ್ರ]' ದಲ್ಲಿ ಮೊದಲು ಪ್ರಕಟಿತವಾಗಿದೆ)

'[ಕರ್ನಾಟಕ]' ಬರ ಪರಿಹಾರ ನಿಧಿ ಅಧಿನಿಯಮ, 1963

(1963ರ ನವೆಂಬರ್ ಒಂದನೇ ದಿನಾಂಕದಂದು ರಾಜ್ಯಪಾಲರ ಅನುಮತಿ ಪಡೆಯಲಾಗಿದೆ)

ರಾಜ್ಯದಲ್ಲಿ ಅನಾವೃಷ್ಟಿ, ಪ್ರವಾಹ, ಬೆಂಕಿ ಮತ್ತು ಇತರ ಪ್ರಾಕೃತಿಕ ವಿಕೋಪಗಳಿಂದ ಉಂಟಾಗುವ ಬರ ಅಥವಾ ಸಂಕಷ್ಟ ಸಂದರ್ಭಗಳಲ್ಲಿ ವೆಚ್ಚಗಳನ್ನು ಭರಿಸುವುದಕ್ಕಾಗಿ '[ಕರ್ನಾಟಕ ರಾಜ್ಯ]' ದಲ್ಲಿ ಒಂದು ನಿಧಿಯ ಸ್ಥಾಪನೆಗಾಗಿ ಮತ್ತು ನಿರ್ವಹಣೆಗಾಗಿ ಉಪಬಂಧ ಕಲ್ಪಿಸುವ ಒಂದು ಅಧಿನಿಯಮ.

ರಾಜ್ಯದಲ್ಲಿ ಅನಾವೃಷ್ಟಿ, ಪ್ರವಾಹ, ಬೆಂಕಿ ಮತ್ತು ಇತರ ಪ್ರಾಕೃತಿಕ ವಿಕೋಪಗಳಿಂದ ಉಂಟಾಗುವ ಬರ ಅಥವಾ ಸಂಕಷ್ಟದ ಸಂದರ್ಭಗಳಲ್ಲಿ ವೆಚ್ಚಗಳನ್ನು ಭರಿಸುವುದಕ್ಕಾಗಿ '[ಕರ್ನಾಟಕ ರಾಜ್ಯ]' ದಲ್ಲಿ ಒಂದು ನಿಧಿಯ ಸ್ಥಾಪನೆಗಾಗಿ ಮತ್ತು ನಿರ್ವಹಣೆಗಾಗಿ ಉಪಬಂಧ ಕಲ್ಪಿಸುವುದು ಯುಕ್ತವಾಗಿರುವುದರಿಂದ;

1. ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶ, 1973ರ ಮೂಲಕ 1.11.1973 ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

ಇದು, ಭಾರತ ಗಣರಾಜ್ಯದ ಹದಿನಾಲ್ಕನೇ ವರ್ಷದಲ್ಲಿ '[ಕರ್ನಾಟಕ]' ರಾಜ್ಯ ವಿಧಾನಮಂಡಲದಿಂದ ಈ ಕೆಳಕಂಡಂತೆ ಅಧಿನಿಯಮಿತವಾಗತಕ್ಕದ್ದು:-

1. ಚಿಕ್ಕ ಹೆಸರು, ವ್ಯಾಪ್ತಿ ಮತ್ತು ಪ್ರಾರಂಭ.- (1) ಈ ಅಧಿನಿಯಮವನ್ನು '[ಕರ್ನಾಟಕ]' ಬರ ಪರಿಹಾರ ನಿಧಿ ಅಧಿನಿಯಮ, 1963 ಎಂದು ಕರೆಯತಕ್ಕದ್ದು.

(2) ಇದು, ಇಡೀ '[ಕರ್ನಾಟಕ ರಾಜ್ಯ]' ಕ್ಕೆ ವ್ಯಾಪ್ತವಾಗತಕ್ಕದ್ದು.

1. ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶ, 1973ರ ಮೂಲಕ 1.11.1973 ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

(3) ಇದು, ರಾಜ್ಯ ಸರ್ಕಾರವು ಅಧಿಸೂಚನೆಯ ಮೂಲಕ ಗೊತ್ತುಪಡಿಸಬಹುದಾದಂಥ '[ದಿನಾಂಕ]' ದಂದು ಜಾರಿಗೆ ಬರತಕ್ಕದ್ದು.

1. ಅಧಿನಿಯಮವನ್ನು 1.7.1964 ರಿಂದ ಜಾರಿಗೆ ಕೊಡಲಾಗಿದೆ. ಅಧಿಸೂಚನೆಯ ಪಾಠವು ಅಧಿನಿಯಮದ ಕೊನೆಯ ಪುಟದಲ್ಲಿದೆ.

2. ವ್ಯಾಖ್ಯೆಗಳು.- ಈ ಅಧಿನಿಯಮದಲ್ಲಿ ಸಂದರ್ಭವು ಅನ್ಯಥಾ ಅಗತ್ಯಪಡಿಸಿದ ಹೊರತು,-

(ಎ) "ನಿಧಿ" ಎಂದರೆ, 3ನೇ ಪ್ರಕರಣದ ಮೇರೆಗೆ ಸ್ಥಾಪಿತವಾದ '[ಕರ್ನಾಟಕ ಬರ ಪರಿಹಾರ ನಿಧಿ]';

(ಬಿ) "ನಿಯಮಿಸಲಾದುದು" ಎಂದರೆ, ಈ ಅಧಿನಿಯಮದ ಮೇರೆಗೆ ರಚಿತವಾದ ನಿಯಮಗಳ ಮೂಲಕ ನಿಯಮಿಸಲಾದುದು;

(ಸಿ) "ರಾಜ್ಯ" ಎಂದರೆ, '[ಕರ್ನಾಟಕ ರಾಜ್ಯ]'

1. ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶ 1973ರ ಮೂಲಕ 1.11.1973 ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

3. '[ಕರ್ನಾಟಕ ಬರ ಪರಿಹಾರ ನಿಧಿ]'ಯ ಸ್ಥಾಪನೆ.- ಈ ಅಧಿನಿಯಮದ ಪ್ರಾರಂಭದಂದು, ರಾಜ್ಯ ಸರ್ಕಾರವು, '[ಕರ್ನಾಟಕ ಬರ ಪರಿಹಾರ ನಿಧಿ]' ಎಂದು ಕರೆಯಲಾಗುವ ನಿಧಿಯೊಂದನ್ನು ರಾಜ್ಯದಲ್ಲಿ ಮತ್ತು ರಾಜ್ಯಕ್ಕಾಗಿ ಸ್ಥಾಪಿಸತಕ್ಕದ್ದು, ಅದು,-

(i) ಬಾಂಬೇ ಬರ ಪರಿಹಾರ ನಿಧಿ ಅಧಿನಿಯಮ, 1936 (1936ರ ಬಾಂಬೆ ಅಧಿನಿಯಮ XIX) ಮತ್ತು ಮದರಾಸು ಬರ ಪರಿಹಾರ ಅಧಿನಿಯಮ, 1936 (1936ರ ಮದರಾಸು ಅಧಿನಿಯಮ XVI) ರ ಮೇರೆಗೆ ಸ್ಥಾಪಿತವಾದ ಬರ ಪರಿಹಾರ ನಿಧಿಗೆ ಸೇರಿದ ಮತ್ತು ರಾಜ್ಯಗಳ ಪುನಾರಚನೆ ಅಧಿನಿಯಮ, 1956 (1956ರ ಕೇಂದ್ರಾಧಿನಿಯಮ 37)ರ 80ನೇ ಪ್ರಕರಣದ ಮೇರೆಗೆ ಉತ್ತರಾಧಿಕಾರಿ ರಾಜ್ಯವೆಂಬಂತೆ '[ಕರ್ನಾಟಕ ರಾಜ್ಯಕ್ಕೆ]' ವರ್ಗಾವಣೆಯಾದಂಥ ಸರ್ಕಾರಿ ಭದ್ರತೆಗಳನ್ನು;

1. ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶ 1973ರ ಮೂಲಕ 1.11.1973 ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

(ii) ಮೈಸೂರು ಮತ್ತು ಹೈದರಾಬಾದ್ ರಾಜ್ಯಗಳ ಪುನಾರಚನೆಗೆ ಪೂರ್ವದಲ್ಲಿ ಕೇಂದ್ರ ಅಥವಾ ರಾಜ್ಯ ಸರ್ಕಾರಗಳಲ್ಲಿ ಭದ್ರತೆಗಳಲ್ಲಿ ಹೊಡಲಾಗಿದ್ದಂಥ ಮತ್ತು ರಾಜ್ಯಗಳ ಪುನಾರಚನೆ ಅಧಿನಿಯಮ, 1956 (1956ರ ಕೇಂದ್ರಾಧಿನಿಯಮ 37)ರ 80ನೇ ಪ್ರಕರಣದ ಮೇರೆಗೆ ಉತ್ತರಾಧಿಕಾರಿ ರಾಜ್ಯವೆಂಬಂತೆ '[ಕರ್ನಾಟಕ ರಾಜ್ಯ]' ಕ್ಕೆ ವರ್ಗಾವಣೆಯಾದ ಬರ ಪರಿಹಾರ ನಿಧಿಯ ಹಣವನ್ನು;

1. ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶ, 1973ರ ಮೂಲಕ 1.11.1973 ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

(iii) (i) ಮತ್ತು (ii)ನೇ ಖಂಡಗಳಲ್ಲಿ ಉಲ್ಲೇಖಿಸಲಾದ ಭದ್ರತೆಗಳ ಮೇಲೆ ಕಾಲ ಕಾಲಕ್ಕೆ ಸಂಚಿತವಾಗಬಹುದಾದ ಬಡ್ಡಿಯನ್ನು;

(iv) ರಾಜ್ಯ ಸರ್ಕಾರವು, 6 ನೇ ಪ್ರಕರಣದ (2)ನೇ ಉಪ ಪ್ರಕರಣದ ಮೇರೆಗೆ ಅಥವಾ ಅನ್ಯಥಾ ಕಾಲ ಕಾಲಕ್ಕೆ ನಿಧಿಗೆ ವಂತಿಗೆಯಾಗಿ ನೀಡುವಂಥ ಮೊತ್ತವನ್ನು; ಮತ್ತು

(v) 5ನೇ ಪ್ರಕರಣದ ಮೇರೆಗೆ ಹೂಡಿಕೆ ಅಥವಾ ಮರುಹೂಡಿಕೆ ಮಾಡಲಾದ ನಿಧಿಯ ಭದ್ರತೆಯ ಮೇಲೆ ಕಾಲಕಾಲಕ್ಕೆ ಸಂಚಿತವಾಗಬಹುದಾದ ಬಡ್ಡಿಯನ್ನು

- ಒಳಗೊಳ್ಳತಕ್ಕದ್ದು.

4. ನಿಧಿಯನ್ನು ಬಳಸಬಹುದಾದ ಉದ್ದೇಶ.- ನಿಧಿಯನ್ನು ಕೆಳಗೆ ಕಂಡ ಉದ್ದೇಶಗಳಿಗೆ ವೆಚ್ಚಮಾಡತಕ್ಕದ್ದು:

(i) ರಾಜ್ಯದಲ್ಲಿನ ಬರ ಪರಿಹಾರಕ್ಕಾಗಿ; ಮತ್ತು

(ii) ರಾಜ್ಯದಲ್ಲಿ ಅನಾವೃಷ್ಟಿ, ಪ್ರವಾಹ, ಬೆಂಕಿ ಅಥವಾ ಪ್ರಾಕೃತಿಕ ವಿಕೋಪಗಳಿಂದ ಉಂಟಾಗುವ ಸಂಕಷ್ಟಗಳ ಪರಿಹಾರಕ್ಕಾಗಿ;

ಆದರೆ, ನಿಧಿಯು ಅರವತ್ತು ಲಕ್ಷ ರೂಪಾಯಿಗಳನ್ನು ಮೀರಿದಾಗ, ರಾಜ್ಯ ಸರ್ಕಾರವು, ಹೆಚ್ಚುವರಿ ಹಣವನ್ನು, ನಿಯಮಿಸಬಹುದಾದಂಥ ಸಂರಕ್ಷಿತ ಸಣ್ಣ ನೀರಾವರಿ ಕಾಮಗಾರಿಗಳು ಮತ್ತು ಇತರ ಕಾಮಗಾರಿಗಳ ಖರ್ಚು ವೆಚ್ಚಗಳನ್ನು ಭರಿಸುವುದಕ್ಕಾಗಿ ಅಥವಾ ರಾಜ್ಯದಲ್ಲಿನ ಬರ ನಿವಾರಣೆಗಾಗಿ ಅಥವಾ '[ಕರ್ನಾಟಕ]' ಭೂ ಅಭಿವೃದ್ಧಿ ಸಾಲಗಳ ಅಧಿನಿಯಮ, 1963ರ (1963ರ '[ಕರ್ನಾಟಕ]' ಅಧಿನಿಯಮ 16) ಮೇರೆಗೆ ಆಗಲಿ, ಅಥವಾ '[ಕರ್ನಾಟಕ]' ಕೃಷಿಕರ ಸಾಲಗಳ ಅಧಿನಿಯಮ, 1963ರ (1963ರ '[ಕರ್ನಾಟಕ]' ಅಧಿನಿಯಮ 17) ಮೇರೆಗೆ ಆಗಲಿ ಸಾಗುವಳಿದಾರರಿಗೆ ಸಾಲಗಳನ್ನು ಮಂಜೂರು ಮಾಡುವುದಕ್ಕಾಗಿ ಅಥವಾ ಪರಿಹಾರದ ಉದ್ದೇಶಗಳಿಗಾಗಿ ಅಥವಾ ರಾಜ್ಯ ಸರ್ಕಾರದಿಂದ ನೀಡಲಾದ ಮುಂಗಡಗಳ ಮರು ಸಂದಾಯಕ್ಕಾಗಿ, ಸದರಿ ಅಧಿನಿಯಮದ ಮೇರೆಗೆ ಅಥವಾ ಪರಿಹಾರದ ಉದ್ದೇಶಗಳಿಗಾಗಿ ಮಂಜೂರು ಮಾಡಲಾದ ಆದರೆ ವಸೂಲು ಮಾಡಲಾಗದ ಬಾಕಿ ಇರುವ ಸಾಲಗಳನ್ನು ಭರಿಸುವುದಕ್ಕಾಗಿ ಉಪಯೋಗಿಸಬಹುದು.

1. ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶ, 1973ರ ಮೂಲಕ 1.11.1973 ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

5. ಅಗತ್ಯವಿಲ್ಲದ ಮೊತ್ತಗಳ ಹೂಡಿಕೆ ಮತ್ತು ಮರು ಹೂಡಿಕೆ.- ರಾಜ್ಯ ಸರ್ಕಾರವು, 4ನೇ ಪ್ರಕರಣದಲ್ಲಿ ನಮೂದಿಸಲಾಗಿರುವ ಯಾವುದೇ ಉದ್ದೇಶಗಳಿಗೆ ಜರೂರಾಗಿ ಅಗತ್ಯವಿಲ್ಲದಾಗ, ನಿಧಿಯಲ್ಲಿ ಜಮೆಯಾಗಿರುವ ಎಲ್ಲ ಹಣವನ್ನು, ಕಾಲಕಾಲಕ್ಕೆ ಸರ್ಕಾರದ ಭದ್ರತೆಗಳಲ್ಲಿ ಹೂಡಿಕೆ ಅಥವಾ ಮರುಹೂಡಿಕೆ ಮಾಡತಕ್ಕದ್ದು.

6. ನಿಧಿಯ ಲೆಕ್ಕಪತ್ರಗಳು ಮತ್ತು ನಿಧಿಯಲ್ಲಿನ ಕೊರತೆಯನ್ನು ತುಂಬಿಕೊಡುವುದು.- (1) ನಿಧಿಯ ಲೆಕ್ಕಪತ್ರಗಳನ್ನು, ಪ್ರತಿಯೊಂದು ಹಣಕಾಸು ವರ್ಷದ ಅಂತ್ಯದಲ್ಲಿ ಸಿದ್ಧಪಡಿಸತಕ್ಕದ್ದು. ನಿಧಿಗೆ ಸೇರಿದ ಭದ್ರತೆಗಳ ಮೌಲ್ಯವನ್ನು, ಅಂಥ ವರ್ಷದ ಕೊನೆಯ ದಿನ ಮಾರುಕಟ್ಟೆಯ ಮೌಲ್ಯಕ್ಕೆ ಲೆಕ್ಕಹಾಕತಕ್ಕದ್ದು.

(2) ಹಾಗೆ ಸಿದ್ಧಪಡಿಸಲಾದ ಲೆಕ್ಕಪತ್ರಗಳು ಅಂಥ ವರ್ಷದ ಕೊನೆಯಲ್ಲಿನ ನಿಧಿಯ ಬಾಕಿಯು ಅರವತ್ತು ಲಕ್ಷ ರೂಪಾಯಿಗಳ ಕೊರತೆಯನ್ನು ತೋರಿಸಿದರೆ, ಆ ಕೊರತೆಯನ್ನು ರಾಜ್ಯದ ಸಂಚಿತ ನಿಧಿಯಿಂದ ತುಂಬತಕ್ಕದ್ದು:

ಆದರೆ, ಕೊರತೆಯು ಇಪ್ಪತ್ತು ಲಕ್ಷ ರೂಪಾಯಿಗಳನ್ನು ಮೀರಿದರೆ, ಅದನ್ನು ವಾರ್ಷಿಕ ಕಂತುಗಳಲ್ಲಿ ತುಂಬಬಹುದು. ಅಂಥ ಕಂತುಗಳ ಮೊತ್ತವು ಕೊನೆಯ ಕಂತನ್ನು ಹೊರತುಪಡಿಸಿ ಹತ್ತು ಲಕ್ಷ ರೂಪಾಯಿಗಳಿಗಿಂತ ಕಡಿಮೆ ಇರತಕ್ಕದ್ದಲ್ಲ.

(3) (2)ನೇ ಉಪಪ್ರಕರಣದ ಮೇರೆಗೆ ರಾಜ್ಯ ಸರ್ಕಾರದಿಂದ ಭರಿಸಲಾದ ಯಾವುದೇ ವೆಚ್ಚವನ್ನು ರಾಜ್ಯದ ಸಂಚಿತ ನಿಧಿಯ ಲೆಕ್ಕಕ್ಕೆ ಸೇರಿಸತಕ್ಕದ್ದು.

7. ನಿಯಮಗಳ ರಚನಾಧಿಕಾರ.- (1) ರಾಜ್ಯ ಸರ್ಕಾರವು, ಈ ಅಧಿನಿಯಮದ ಉದ್ದೇಶಗಳನ್ನು ಕಾರ್ಯಗತಗೊಳಿಸುವುದಕ್ಕಾಗಿ ಸರ್ಕಾರಿ ರಾಜ್ಯಪತ್ರದಲ್ಲಿ ಅಧಿಸೂಚನೆಯನ್ನು ಪ್ರಕಟಿಸುವ ಮೂಲಕ ನಿಯಮಗಳನ್ನು ರಚಿಸಬಹುದು.

(2) ಈ ಪ್ರಕರಣದ ಮೇರೆಗೆ ರಚಿಸಲಾದ ಪ್ರತಿಯೊಂದು ನಿಯಮವನ್ನು, ಅದನ್ನು ರಚಿಸಿದ ತರುವಾಯ ಆದಷ್ಟು ಬೇಗನೆ ರಾಜ್ಯ ವಿಧಾನಮಂಡಲದ ಪ್ರತಿಯೊಂದು ಸದನದ ಮುಂದೆ ಅದು ಒಟ್ಟು ಮೂವತ್ತು ದಿನಗಳ ಅವಧಿಯ ಅಧಿವೇಶನದಲ್ಲಿರುವಾಗ, ಒಂದು ಅಧಿವೇಶನ ಅಥವಾ ಒಂದಾದ ಮೇಲೊಂದರಂತೆ ಬರುವ ಎರಡು ಅಧಿವೇಶನಗಳಲ್ಲಿ ಮಂಡಿಸತಕ್ಕದ್ದು. ಮತ್ತು ಅದನ್ನು ಹಾಗೆ ಮಂಡಿಸಲಾದ ಅಧಿವೇಶನ ಅಥವಾ ನಿಕಟೋತ್ತರದ ಅಧಿವೇಶನವು ಮುಕ್ತಾಯವಾಗುವುದಕ್ಕೆ ಮುಂಚೆ ಎರಡೂ ಸದನಗಳು ಆ ನಿಯಮದಲ್ಲಿ ಯಾವುದೇ ಮಾರ್ಪಾಟನ್ನು ಮಾಡಬೇಕೆಂದು ಒಪ್ಪಿದರೆ ಅಥವಾ ಎರಡೂ ಸದನಗಳು ಆ ನಿಯಮವನ್ನು ರಚಿಸಿಕೊಡದೆಂದು ಒಪ್ಪಿದರೆ, ಆ

ನಿಯಮವು ಆ ತರುವಾಯ, ಸಂದರ್ಭಾನುಸಾರ, ಹಾಗೆ ಮಾರ್ಪಾಟಾದ ರೂಪದಲ್ಲಿ ಮಾತ್ರ ಜಾರಿಗೊಳ್ಳತಕ್ಕದ್ದು ಅಥವಾ ಜಾರಿಗೊಳ್ಳತಕ್ಕದ್ದಲ್ಲ; ಆದಾಗ್ಯೂ, ಅಂಥ ಯಾವುದೇ ಮಾರ್ಪಾಟು ಅಥವಾ ರದ್ದಿಯಾತಿಯು ಆ ನಿಯಮದ ಮೇರೆಗೆ ಹಿಂದೆ ಮಾಡಿದ ಯಾವುದೇ ಕಾರ್ಯದ ಮಾನ್ಯತೆಗೆ ಪ್ರತಿಕೂಲವಾಗಿರತಕ್ಕದ್ದಲ್ಲ.

* * *

ಅಧಿಸೂಚನೆ

ಬೆಂಗಳೂರು, ದಿನಾಂಕ 29 ನೇ ಜೂನ್, 1964 (ಸಂಖ್ಯೆ ಆರ್ ಡಿ ಎಫ್ 7 ಟಿ ಇ ಎಂ 63)

ಎಸ್. ಓ. 855.- '[ಮೈಸೂರು]' ಬರಪರಿಹಾರ ನಿಧಿ ಅಧಿನಿಯಮ, 1963ರ (1963ರ '[ಮೈಸೂರು] ಅಧಿನಿಯಮ 32) 1ನೇ ಪ್ರಕರಣದ (3)ನೇ ಉಪಪ್ರಕರಣದಿಂದ ದತ್ತವಾದ ಅಧಿಕಾರಗಳನ್ನು ಚಲಾಯಿಸಿ, ಮೈಸೂರು ಸರ್ಕಾರವು, 1963ನೇ ಜುಲೈ ಒಂದನೇ ದಿನಾಂಕವು ಸದರಿ ಅಧಿನಿಯಮವು ಜಾರಿಯಲ್ಲಿ ಬರತಕ್ಕ ದಿನಾಂಕವೆಂದು ಈ ಮೂಲಕ ಗೊತ್ತುಪಡಿಸಿದೆ.

ಮೈಸೂರು ರಾಜ್ಯಪಾಲರ ಆದೇಶಾನುಸಾರ ಮತ್ತು
ಅವರ ಹೆಸರಿನಲ್ಲಿ,

ಬಿ. ಸೀತಾರಾಮನ್
ಉಪ ಕಾರ್ಯದರ್ಶಿ (ಪ್ರಭಾರ).

* * *

The above translation of the Karnataka Famine Relief Fund Act, 1963 (Act 32 of 1963) shall be authoritative text in the Kannada Language under section 5A of the Karnataka Official Language Act, 1963 (Karnataka Act 26 of 1963).

GOVERNOR OF KARNATAKA

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ ಮತ್ತು
ಅವರ ಹೆಸರಿನಲ್ಲಿ

ಪಿ.ಆರ್. 971

ಜಿ.ಕೆ. ಬೋರೇಗೌಡ
ಸರ್ಕಾರದ ಕಾರ್ಯದರ್ಶಿ,
ಸಂಸದೀಯ ವ್ಯವಹಾರಗಳು ಮತ್ತು ಶಾಸನ ರಚನೆ ಇಲಾಖೆ.